



Wasal dan il jum mistenni wisq
Li fih l-ulied jagħtuk kull ġieħ
Inti l-Patrun tagħna l-Luġin
...bik kburin

L-Ewwel Isqfijiet ta' Malta (It-Tieni Parti)

Mario Fenech

Ser inkompli fejn hallejt bl-artiklu tiegħi tas-sena li għaddiet fejn tajt harsa mill-qrib lejn l-isqfijiet li kienu mexxew lil Malta fl-ewwel snin tat-twaqqif tad-Djoċesi. L-aħħar isqof li kont ktibt dwaru kien Mons Traiano li kien minn Veleria fi Provinċja tal-Abruzzo fl-Italja.

Fil-kitba li minnha qieghed nislet dan it-tagħrif insibu perjodu li fih ma jissemma l-ebda isqof. Nafu iżda li wara snin ta' taqlib kbir f'Malta kien wasal il-Konti Ruġġieru fis-sena 1090. Permezz tal-istess Konti Ruġġieru kien ġie nominat isqof ċertu Dun Gualtieri. Dan il-Konti Ruġġieru kien jaf sew lill-Qdusija Tiegħu il-Papa Urbanu li għalhekk kien hatar lil dan l-isqof għal Malta fuq l-intervent tiegħu. L-isqof kien jgħix Ruma.

Hames snin wara fl-1095 meta l-Papa kien għadu Urbanu II, l-isqof ta' Malta jingħad li kien Mons Biraldo li wkoll kien issuggerit lill-Papa mill-istess Konti Ruġġieru. Hemm min jgħid iżda fil-kitba tiegħu li dan kien l-isqof ta' Mileto f'Reggio Calabria. Dan id-dubju jista' jkun ġej mill-kelma Melivetum kif kienet tissejjah Malta fis-snin bikrin, allura kelma viċin l-isem ta'

Mileto.

Naslu għas-sena 1113 meta l-isqof ta' Malta kien Mons Giovanni, maħtur mill-Papa Pasquale II. Dan il-Papa kien ikkonferma l-istatut tal-Kavallieri ta' San Ġwann f'Ġerusalem.

Hemm dubju dwar l-isqof li jissemma wara. Dan kien Mons Rainaldo. Ma jissemma minn l-ebda storiku hlied wiehed li huwa l-Konti Ciantar. Dan jgħid li l-bolla ta' dan l-isqof harget mill-Papa Callisto II fejn jissemma bħal Episcopus Melitensis (isqof Malti).

Fis-sena 1140 l-isqof ta' Malta kien Mons Stefano li nhatar mill-Papa Innoċenzju II. Dan l-isqof niltaqgħu miegħu f'diversi kitbiet, fosthom dik tal-Papa Adrijanu IV li jiddikjara li Malta kienet tagħmel parti mid-djoċesi tal-Arcisqof ta' Palermo. Dan skont il-bolla tad-9 ta' Lulju 1154. Permezz ta' din il-bolla nistgħu nikkonfermaw li fl-antik Malta kienet meqjusa bħala Provinċja ta' Sqallija. F'dik is-sena meta r-Re ta' Sqallija kien Giuglielmo, magħruf bħala *Il Malo* kemm Sqallija kif ukoll Malta kienu taħt il-hakma tan-Normanni.

Fis-sena 1168, fi żmien il-Pontifikat tal-

Papa Alessandru III insibu isqof ta' Malta lil Mons Giovanni. Kien persuna smat sew mir-Re Guglielmo, magħruf bħala // *Buono* peress li kien wiehed mis-segretarji tiegħu. Niltaqgħu mal-firma tiegħu f'għadd ta' kitbiet fosthom dik ta' importanza kbira meta hareg id-Digriet dwar it-twaqqif tal-Monasteru ta' Santa Marija f'Arco fis-sena 1212.


Jissemma wara dan l-isqof Mons Ruggiero di Cefalu li kien wiehed mid-dinjitarji tal-Kappella ta' San Pietru tal-Palazz ta' Palermo. Fi żmien din il-ħatra tiegħu f'Palermo l-Papa Innoċenzju IV kien fil-Pontifikat tiegħu, allura qabel is-sena 1253. Dan ifisser li jista' jkun li kien hemm xi isqof iehor ta' Malta bejn dawn iż-żewg isqofijiet.

Insibu jmessi d-Djoċesi ta' Malta fis-sena 1259 lill-isqof Giacomo di Mileto li kien membru tal-Ordni tal-Predikaturi. Inħatar mill-Papa Alessandru IV. Ma damx wisq fil-kariga għaliex kien gie trasferit għal ta' San Sebastjan fid-29 ta' Mejju tal-istess sena.

L-aħħar isqof li ser insemmi f'dan l-artiklu għal din is-sena huwa Mons Andrea Bancarini li kien mill-istess Ordni tal-Predikaturi. Kien bniedem ta' gherf u duttrina kbira. Kien inħatar isqof ta' Malta mill-Papa Girgor X. Ma nafux kemm dam bħala isqof ta' Malta. Nafu biss li dak ta' warajh jissemma ħamsin sena wara.

Naraw aktar dwar dan, fil-ħarġa ta' dan il-Programm tas-sena d-dieħla.

Il-Festa t-tajba lil kulhadd.



L-Għaqda Muzikali
Sant' Andrija
tifraħ lill-Kanonku
Dun Karm Camilleri,
ex Kappillan
fil-Parroċċa
ta' Ħal Luqa,
fil-ħatra l-għdida tiegħu
bħala Monsinjur.
AD MULTOS ANNOS.